

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪಾಸ್ಕಾ ಕಾಳಾಚೊ ಚವ್ತೊ ಆಯ್ತಾರ್ 25, ಎಪ್ರಿಲ್ 2021

ಪ್ರಸ್ತಾವನ್

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ದಿಸಾ, ಹೆಂ ಮಿಸಾಚೆಂ ಬಲಿದಾನ್
ಭೆಟೊಂವ್ಕ್ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭಂವ್ತಿಂ ಆಮಿ ಸಾಂಗಾತಾ
ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಬರೊ ಗೊವ್ಚಿ, ಬರೆಂ ಕರುಂಕ್
ಪ್ರೇರಣ್ ಮ್ಹಳ್ಳೊ ಸಂದೇಶ್ ದಿತಾ. ಜೆಜು ಬರ್ಯಾ ಗೊವ್ಚ್ಯಾನ್
ಆಮ್ಚೊ ಮೋಗ್ ಕೆಲಾ. ತಾಣೆಂ ಆಮ್ಕಾಂ ಸಾಸ್ಣಿಕ್ ಜಿವಿತಾಕ್
ಭಾಗಿದಾರಾಂ ಕೆಲ್ಯಾಂತ್. ಆಮಿ ತಾಚ್ಯೊ ಶೆಳಿಯೊ ತಾಕಾ ಅರ್ಗಾಂ
ದಿವ್ಯಾಂ. ತಾಚೊ ತಾಳೊ ಸದಾಂಚ್ ಆಯ್ಕುನ್, ತಾಚ್ಯಾ ಪಾಟ್ಲ್ಯಾನ್
ಚಮ್ಕುನ್, ಸದಾಂಚ್ ಬರೆಂ ಕರುಂಕ್ ಗರ್ಜ್ ಆಸ್ಚಿ ಕುರ್ಪಾ ಹ್ಯಾ
ಬಲಿದಾನಾ ವೆಳಾರ್ ಮಾಗ್ಯಾಂ.

ಭಾವಾರ್ಥಾನ್ಯಂಚಿಂ ಪ್ರಾರ್ಥನಾಂ

1. ಬಾಪಾ, ಪವಿತ್ರ ಸಭೆಚ್ಯಾ ಸರ್ವ್ ಮುಕೆಲ್ಯಾಂನಿ, ಜೆಜು ಬರ್ಯಾ ಗೊವ್ಳ್ಯಾಚಿ ದೇಖ್ ಘೆವ್ನ್ ಆಪ್ಲೆ ತಾಬೆನ್ ದಿಲ್ಲಾ ಸರ್ವ್ ಲೊಕಾಕ್ ಬರಿ ಶಿಕೊವ್ಣ್ ದಿವ್ನ್ ಬರೆ ಜಿಣ್ಯೆಚಿ ವಾಟ್ ದಾಕೊಂವ್ಚ್ಯಾ ವಾವ್ರಾಂತ್ ತುಜೊ ಸಾಂಗಾತ್ ತಾಂಕಾಂ ಲಾಬಯ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಕೆಲ್ಯಾಂನಿ, ಬರ್ಯಾ ಗೊವ್ಳ್ಯಾಚಿ ದೇಖ್ ಘೆವ್ನ್ ಸಮಾಜೆಚ್ಯಾ ಸರ್ವ್ ಲೊಕಾಕ್ ಬರಿಂ ಯೋಜನಾಂ ಮಾಂಡುನ್ ಹಾಡ್ನ್, ಸರ್ವಾಂಕ್ ಬರೆಂ ಕರ್ಚ್ಯಾ ವಾವ್ರಾಂತ್ ತಾಂಕಾಂ ತುಜೊ ಆಧಾರ್ ಲಾಬಯ್ ಮ್ಹಣ್ ಮಾಗ್ತಾಂವ್.

3. ಜೆಜು ಆಮ್ಚ್ಯಾ ಬರ್ಯಾ ಗೊವ್ಳ್ಯಾಚಿ ದೇಖ್ ಘೆವ್ನ್, ಆಮ್ಚ್ಯಾ ಕುಟ್ಮಾಚ್ಯಾ ವ್ಹಡಿಲಾಂನಿ ಆಪ್ಲ್ಯಾ ಭುರ್ಗ್ಯಾಂಕ್ ಖಿಂಚೆಂ ಬರೆಂ ಆನಿ ಫಾಯ್ದ್ಯಾಚೆಂ ತೆಂ ಸಾರ್ಕೆಂ ಸಮ್ಜಾವ್ನ್ ಬರಿ ಜಿಣ್ಯೆ ವಾಟ್ ದಾಕಂವ್ಕ್ ಪ್ರೇರಣ್ ಲಾಬಯ್ ಮ್ಹಣ್ ಮಾಗ್ತಾಂವ್.

4. ಜಿಣಿಯೆಂತ್ ನಿರಾಶಿ ಜಾಲ್ಲಾ ಸರ್ವ್ ಪಿಡೆಸ್ತಾಂಕ್ ಆನಿ ಪ್ರಾಯ್ವಂತಾಂಕ್ ಜೆಜು ಬರ್ಯಾ ಗೊವ್ಳ್ಯಾಚಿ ಸಸಾಯ್ ಮಾಗುನ್, ಸದಾಂಚ್ ಧಯ್ರಾನ್ ಆನಿ ಭಾವಾರ್ಥಾನ್ ಕಷ್ಟ್ ಸೊಸುಂಕ್ ತುಜೊ ಆಧಾರ್ ಲಾಬಯ್ ಮ್ಹಣ್ ಮಾಗ್ತಾಂವ್.

5. ಹ್ಯಾ ಎವ್ಕರಿಸ್ತಾಂತ್ ವಾಂಟೆಲಿ ಜಾತಾನಾ, ಫಿರ್ಗಜ್ ಕುಟ್ಮಾಚೊ ಗೊವ್ಳಿ ಜಾವ್ನಾಸ್ಚ್ಯಾ ವಿಗಾರ್ ಬಾಪಾ ಸಾಂಗಾತಾ ಮೆಳುನ್, ಸದಾಂಚ್ ಎಕಾ ಕಾಳ್ಜಾಚೆ ಆನಿ ಎಕಾ ಮನಾಚೆ ಜಾವ್ನ್ ವಾವ್ರಾಂಕ್ ಆನಿ ಹ್ಯಾ ವರ್ಸಾ ಮಾಂಡುನ್ ಹಾಡ್ಲಿಂ ಸರ್ವ್ ಗೊವ್ಳಿಕ್ ಯೋಜನಾಂ ಶೆವಟಾಕ್ ಪಾವಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪಾಸ್ಕಾ ಕಾಳಾಚೊ ಚವ್ತೊ ಆಯ್ತಾರ್ 25, ಎಪ್ರಿಲ್ 2021

ಪಯ್ಲೆಂ ವಾಚಪ್

ಧರ್ಮ್‌ದುತಾಂಚಿಂ ಕೃತ್ಯಾಂ ಪುಸ್ತಕಾಂತ್ಲೆಂ ವಾಚಪ್

ತವಳ್ ಪೆದ್ರು ಪವಿತ್ರ ಅತ್ಮ್ಯಾನ್ ಭರೊನ್ ತಾಂಕಾಂ ಸಾಂಗಿಲಾಗ್ಲೊ:
“ಲೊಕಾಚ್ಯಾ ಪುಡಾರ್ಯಾಂನೋ, ಆನಿ ತುಮಿ ಮಾಲ್ಗಡ್ಯಾಂನೋ! ಏಕ್
ಥೊಂಟ್ಯಾ ಥಂಯ್ ಆಮಿ ಏಕ್ ದಯಾಳ್ ಕರ್ನಿ ಕೆಲಿ ಮ್ಹಣ್ ತುಮಿ ಆಮ್ಚಿ
ಝಡಿ ಕರ್ತಾತ್ ಆನಿ ತೊ ಕೊಣಾಚೆ ಪದ್ವೆನ್ ಬರೊ ಜಾಲೊ ತೆಂ ಜಾಣಾ
ಜಾಂವ್ಕ್ ತುಮಿ ಸೊಧ್ನಾ ಕರ್ತಾತ್. ತರ್, ತುಮ್ಕಾಂ ಸಮೆಸ್ತಾಂಕ್ ಆನಿ
ಇಸ್ರಾಯೆಲಾಚೆ ಸಗ್ಳೆ ಪರ್ಜೆಕ್ ಇತ್ಲೆಂ ಆಮಿ ಕಳಿತ್ ಕರ್ತಾಂವ್: ತುಮಿ
ಮಿಸಾರ್ ಮಾರ್ಲಲ್ಯಾ ಆನಿ ದೆವಾನ್ ಮೆಲ್ಲ್ಯಾಂತ್ಲೊ ಜಿವಂತ್ ಕೆಲ್ಲ್ಯಾ
ನಜರೆತಾಚ್ಯಾ ಜೆಜು ಕ್ರಿಸ್ತಾಚ್ಯಾ ನಾಂವಾನ್ ಆನಿ ತಾಚೆ ಪದ್ವೆನ್ ಹೊ ಮನಿಸ್
ಬರೊ ಜಾವ್ನ್ ತುಂವ್ಚೆ ಮುಖಾರ್ ಉಬೊ ಜಾಲಾ ಮ್ಹಣ್ ತುಮಿ ಜಾಣಾ
ಜಾಯಾ. ‘ತುಮಿ ಬಾಂಧ್ವ್ಯಾಂನಿ ಉಪ್ಕಾರ್ ಮ್ಹಣ್ ಕಾಡ್ನ್ ಉಡಯ್ಲೊ
ಫಾತರ್ ತೊ, ಪುಣ್ ಆತಾಂ ತೊ ಖರೊಚ್ ಜಾಲಾ ಮುಲ್ಯಾಫಾತರ್.’
ತಾಚೆ ಭಾಯ್ರ್ ದುಸ್ರ್ಯಾ ಕೊಣಾಯಿ ವರ್ವಿಂ ಸೊಡ್ವಣ್ ಮೆಳೊಂಕ್ ಸಾಧ್ಯ್
ನಾ. ಕಿತ್ಯಾಕ್ ಆಮ್ಕಾಂ ಸೊಡ್ವಣ್ ದೀಂವ್ಕ್ ಸಕ್ತಾ ತಸಲೆಂ ದುಸ್ರೆಂ ನಾಂವ್
ಅಖ್ಯಾ ಸಂಸಾರಾಂತ್ ದೆವಾನ್ ಮನ್ಶಾಂಕ್ ದಿಲ್ಲೆನಾ.”

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಜುವಾಂವ್ಚ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

ಮೋಗಾಚ್ಯಾಂನೋ, ಪಳೆಯಾ, ಕಿತ್ಲೊ ಮೋಗ್ ಬಾಪಾನ್ ಆಪ್ಣೆರ್ ವೊತ್ತಾ! ಆಮ್ಕಾಂ ದೆವಾಚಿಂ ಭುರ್ಗಿಂ ಮ್ಹಣ್ ಆಪೊಂವ್ಕ್ ತಾಣೆಂ ಫಾವೊ ಕೆಲಾಂ; ನಿಜಾಕ್ಯಾಚಿ ಆಮಿ ದೆವಾಚಿಂ ಭುರ್ಗಿಂ. ಸಂಸಾರ್ ಆಮ್ಕಾಂ ಒಳ್ಳಾನಾ, ಕಿತ್ಯಾಕ್ ದೆವಾಕ್ಯಾಚಿ ತೊ ಒಳ್ಳುಂಕ್ ನಾ.

ಮೋಗಾಚ್ಯಾಂನೋ, ಆತಾಂ ಆಮಿ ದೆವಾಚಿಂ ಭುರ್ಗಿಂ. ಫುಡೆಂ ಆಮಿ ಕಿತೆಂ ಜಾತಲ್ಯಾಂವ್ ತೆಂ ಆಮ್ಕಾಂ ಎದೊಳ್ ಪರ್ಯಾನ್ ಉಗ್ಡಾಪೆಂ ಜಾಂವ್ಕ್ ನಾ. ಪುಣ್ ತೆಂ ಉಗ್ಡಾಪೆಂ ಜಾತಾನಾ ದೆವಾಕ್ ಆಮಿ ಆಸಾ ತಸೊ ಪ್ರತ್ಯಕ್ಷ್ ದೆಖ್ತಲ್ಯಾಂವ್ ಜಾಲ್ಲ್ಯಾನ್ ಆಮಿ ತಾಚೆ ಸಾಕಿಂ ಜಾತಲ್ಯಾಂವ್ ಮ್ಹಣ್ ಜಾಣಾಂವ್.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪಾಸ್ಕಾ ಕಾಳಾಚೊ ಚವ್ತೊ ಆಯ್ತಾರ್ 25, ಎಪ್ರಿಲ್ 2021

ವಾಂಜೆಲ್

ಸಾಂ ಜುವಾಂವ್ ಪರ್ಮಾಣೆಂ ಸುವಾರ್ತಾ

ತವಳ್ ಜೆಜು ಮ್ಹಣಾಲಾಗ್ಲೊ, “ಹಾಂವ್ ಬರೊ ಗೊವ್ಳಿ. ಬರೊ ಗೊವ್ಳಿ ಬಕ್ರಾಂ ಪಾಸತ್ ಆಪ್ಲೊ ಜೀವ್ ದಿತಾ. ಪುಣ್ ಜೊ ಕೊಣ್ ಕಾಮಾಕ್ ರಾವ್ಲಾ ತೊ ಗೊವ್ಳಿ ನ್ಹಯ್; ಆನಿ ಬಕ್ರಿಯೀ ತಾಚೆ ಸ್ವಂತ್ ನ್ಹಯ್ ದೆಕುನ್, ಸುಣೆಂ ವಾಗಾಟ್ ಯೆತಾ ತೆಂ ಪಳೆತಚ್ ತೊ ಬಕ್ರಾಂಕ್ ಸೊಡ್ತಾ ಆನಿ ಪೊಳ್ನ್ ಧಾಂವ್ತಾ. ಸುಣೆಂವಾಗಟ್ ಬಕ್ರಾಂಕ್ ಧರ್ನ್ ಧುಸ್ಪಟಾಯ್ತಾ. ಕಾಮಾಕ್ ರಾವ್ಲೊ ಪೊಳ್ತಾ, ಕಿತ್ಯಾಕ್ ತೊ ಸಾಂಬಾಳಾಚೊ ಮನಿಸ್; ಬಕ್ರಾಂಚಿ ತಾಕಾ ಚಿಂತಾ ನಾ. ಹಾಂವ್ ಬರೊ ಗೊವ್ಳಿ. ಜಸೊ ಬಾಪ್ ಮ್ಹಾಕಾ ಒಳ್ಳತಾ ಆನಿ ಹಾಂವ್ ಬಾಪಾಕ್ ಒಳ್ಳತಾ, ತಸೊ ಹಾಂವ್ ಮ್ಹಜ್ಯಾ ಬಕ್ರಾಂಕ್ ಒಳ್ಳತಾಂ ಆನಿ ಮ್ಹಜೆ ಬಕ್ರೆ ಮ್ಹಾಕಾ ಒಳ್ಳತಾತ್; ಮ್ಹಜ್ಯಾ ಬಕ್ರಾಂ ಪಾಸತ್ ಹಾಂವ್ ಮ್ಹಜೊ ಜೀವ್ಚ್ ದಿತಾಂ. ಹ್ಯಾ ಹಿಂಡಾಂತ್ ನಾತ್ಲೆ ಹೆರ್ ಬಕ್ರಿಯೀ ಮ್ಹಾಕಾ ಆಸಾತ್, ತಾಂಕಾಂಯೀ ಹಾಂವೆಂ ಲಾಗಿಂ ಹಾಡಿಜಾಯ್. ತೆಯೀ ಮ್ಹಜೊ ತಾಳೊ ಆಯ್ಕತಲೆ ಆನಿ ಆಶೆಂ ಎಕ್ಚ್ ಹಿಂಡ್ ಜಾತಲೊ ಆನಿ ಏಕ್ ಗೊವ್ಳಿ. ಮ್ಹಜೊ ಬಾಪ್ ಮ್ಹಜೊ ಮೋಗ್ ಕರ್ತಾ, ಕಿತ್ಯಾಕ್ ಮ್ಹಜೊ ಜೀವ್ ಪರ್ತ್ಯಾನ್ ಜೊಡ್ಲೆ ಖಾತಿರ್ ಹಾಂವ್ ತೊ ಒಪುನ್ ದಿತಾಂ. ಕೊಣ್‌ಯೀ ಮ್ಹಜೆಕಡ್ಲೊ ಬಲತ್ಕಾರಾನ್ ತೊ ಕಾಡಿನಾ; ಮ್ಹಜೆ ಸ್ವಂತ್ ಖುಶೇನ್ ತೊ ಹಾಂವ್ ದಿತಾಂ. ತೊ ದಿಂವ್ಕ್ ಆನಿ ತೊ ಪರ್ತ್ಯಾನ್ ಪಾಟಿಂ ಘೆಂವ್ಕಿಯೀ ಮ್ಹಾಕಾ ಅಧಿಕಾರ್ ಆಸಾ. ಆಶೆಂ ಕರ್ ಮ್ಹಣ್ ಮ್ಹಜ್ಯಾ ಬಾಪಾನ್ ಮ್ಹಾಕಾ ತಾಕಿದ್ ದಿಲ್ಯಾ.”

ದೆವಾಚೆಂ ಉತರ್ ಹೆಂ